

19 ta' Marzu – 500 Sena f' Malta

Kitba ta' Adrian Zahra

L-imhabba herqana u l-qima taghna lejn San Ġużepp wasslet li proprju nhar is-16 ta' Ġunju 1508 l-istat u l-Kapitlu tal-Katidral waqqfu uffiċjalment bil-miktub il-jum tant għażiż tad-19 ta' Marzu bhala Festa Pubblika u Kmandata, f'għieh San Ġużepp.

Ftit sekli biss wara l-istorja tal-Knisja li fin-naha tal-Lvant beda l-kult lejn San Ġużepp, u nsibu li l-festa kienet tkun iċċelebrata lil San Ġużepp fl-20 ta' Lulju. Tmien sekli wara Kristu, insibu li fil-Punent il-festa ad unur San Ġużepp insibuha f'Kalendarju ta' manuskritt tas-seklu tmienja li nstab fl-Abbazija Benedittina ta' Rheinau fl-Iżvizzera fejn kienu jiċċelebrawh fl-20 ta' Marzu.

Intant fl-Ingilterra, fl-Abbazija Benedittina ta' Winchester fis-sena 1030 giet iċċelebrata l-festa ta' San Ġużepp fid-19 ta' Marzu. Mill-1500 'l quddiem dan il-jum, insibuh mnizzel f'numru ta' kotba liturgici ta' diversi bliet Ewropej u jindika li din il-festa f'dan il-jum kienet tkun iffestegġjata. Sal-1525 insibuha li kienet tiġi iċċelebrata fi tletin lokalità oħra, u sa erbghin sena wara nsibuha mifruxa ma' sebghin belt tal-Ewropa.

Kien il-Kardinal Francis Jean Gerson (1363–1429) li qajjem u xerred id-dhul ta' din il-Festa ta' San Ġużepp. Kien Kanċillier tal-Università ta' Pariġi maghruf ghad-devozzjoni kbira u rikka tieghu lejn il-Kbir Glorjuż Patrijarka San Ġużepp.

F'Malta


Huwa fatt maghruf li f'dak iż-żmien insibu li f'pajjizna kien hawn diġà mwaqqfa l-Arcikonfraternità ta' San Ġużepp, sa mill-bidu tat-twaqqif tal-Knisja ta' Santa Marija ta' Ġesù tal-Patrijiet Franġiskani Minuri fir-Rabat tal-Imdina. Ta' min isemmi wkoll li l-Patrijiet Franġiskani Minuri waqqfu l-festa tad-19 ta' Marzu għall-ordni taghhom f'Kapitlu Ġenerali li sar f'Assisi fis-sena 1399. F'Malta fl-1500 nsibuha tiffunzjona sew din il-knisja, kif ukoll id-devozzjoni lejn San Ġużepp.

Kienu dawn il-fatti kollha li wasslu biex f'Malta nhar is-16 ta' Ġunju 1508 jiddikjara bil-miktub fil-Katidral tal-Imdina biex nhar San Ġużepp jibda jkun id-19 ta' Marzu, tibda tiġi iċċelebrata 'b'solennità għal dejjem u għaż-żminijiet kollha' u dan sar bi ftehim

bejn iż-żewġ partijiet, l-istat u l-kapitlu.

Minn dak iż-żmien sal-lum il-Festa ta' San Ġużepp nhar id-19 ta' Marzu tiġi iċċelebrata bil-kbir, manifestata ta' kull sena meta fil-jum tad-19 ta' Marzu, il-Kapitlu Metropolitan flimkien mal-Wisq Antika Arcikonfraternità ta' San Ġużepp u l-Patrijiet Franġiskani Minuri bid-daq ta' ferh tal-qniepen, l-isparar tal-murtali u milqugh mill-marċi u innijiet mill-Banda Dekana u Cittàdina L'Isle Adam. Hekk f'dak it-tempju mzejjen għall-okkażjoni b'dik ix-xbieha tant sabiha f'nofs it-tempju, tiġi kkonċelebrata Quddiesa Solenni, mill-Kapitlu fejn fiha jsir il-panigierku lil San Ġużepp. Wara l-quddiesa, il-Fratelli Ġużeppini kienu jerġghu jwasslu lill-Kapitlu lura lejn il-Katidral, izda din id-drawwa inqatghet maż-żminijiet.

Il-Kaptan tal-Virga, fl-antik kien joffri torċa rikka u ddekorata bl-istemma nazzjonali, bhala sinjal ta' qima tal-Poplu Malti lejn San Ġużepp. Illum il-



L-Artal tal-Patroċinju ta' San Ġużepp li jinsab fil-Knisja ta' Ġiezu r-Rabat tal-Imdina.

ġurnata, is-Sindki tar-Rabat, l-Imdina u l-Imtarfa joffru x-xemgħa simbolika lil San Ġużepp bhala qima u devozzjoni ta' dawn it-tliet lokalitajiet lejn San Ġużepp. Wara nofsinhar, dan il-Jum ikompli bid-daqq tal-Marċijiet mat-toroq Rabtini mill-Banda Dekana L'Isle Adam. Filghaxija l-Ġużeppini Maltin kollha jingabru quddiem il-Knisja ta' Santa Marija ta' Ġesù biex jilqgħu b'ferh kbir l-istatwa tant sabiha u devota tal-Kbir Glorjuż Patrijarka San Ġużepp li tohroġ u ddir mat-toroq Prinċipali tal-imsemmija lokalità. Hekk jixraqlu l-Patron tal-Knisja Universali San Ġużepp.

Ir-Rabtini flimkien mal-poplu Malti ma kinux kuntenti billi għamlu hafna knejjes, statwi u xbihat ta' dan il-qaddis iżda riedu xi haġa oħra biex tkun iċ-ċentru tad-devozzjoni lejn San Ġużepp f'Malta u din kienet l-Inkurunazzjoni Solenni ta' San Ġużepp li saret fuq il-Fosos tal-Floriana fl-1963, hawn hadu sehem il-baned kollha Ġużeppini ta' Malta. Min jaf il-ferh li hass il-Poplu Malti hekk f'Manifestazzjoni Nazzjonali bix-xbieha u l-imhabba tagħhom lejn il-kobor ta' San Ġużepp. Tant hija kbira l-imhabba tagħna l-Maltin lejn San Ġużepp li Malta kienet qabel il-Vatikan li ddikjarat dan il-Jum tad-19 ta' Marzu bhala Festa Pubblika u Kmandata.

Hawn fir-rahall żgħir u sabih ta' Hal Kirkop, ferm ixxurtjati li qegħdin tfakkru l-Anniversarju tal-125

sena, minn meta l-Isbah Opra tal-Koppin waslet fostkom. Opra li tirrapreżenta s-sbuhija ta' San Ġużepp, iżda l-kobor u s-sbuhija ta' din ix-xbieha naghmluha ahna jekk inkunu nixbhu lil dan il-Qaddis. Bis-silenzju tiegħu Rebah fuq il-Qaddisin Kollha u llum jinsab isaltan bhala s-Sultan tal-Qaddisin. Forsi d-devozzjoni lejn San Ġużepp f'dan ir-rahall dahlet wara l-1509, imma ninsab ċert li meta dahlet fost il-Koppin, dahlet b'qawwa kbira u dan il-fatt jixdhuh ix-xbieha u l-Festa li l-poplu ta' Hal Kirkop jagħmel kull sena fl-imsemmi rahall.

Hemm mela nagħtu harsa lejn dawn il-kelmiet, ahna li ahna Ġużeppini għandna għaliex nagħtu ġieħ lil Alla permezz tal-Kbir Glorjuż Patrijarka San Ġużepp. Koppin hudu hsieb li dan il-Ġojjel ta' Devozzjoni u Statwa Meraviljuża li għandkom ta' San Ġużepp tkompli tkatruh u xxerduh. Ahna r-Rabtini bilfors f'nhar id-19 ta' Marzu nkantaw: *Int ir-Rabat u l-Imdina, Int l-art kollha tal-Maltin, Hares dejjem minn kull deni, O Sultan tal-Qaddisin*, għaliex il-poplu Malti kollu habbu lil San Ġużepp u hekk Ġużeppi jhobb lilna li ahna lkoll tiegħu.

Viva San Ġużepp Patron tal-Knisja Universali.

Referenza

Is-Santwarju ta' San Ġużepp Nru 96

Lehen il-Komunità Ġużeppina tar-Rabat, Festa 2008.

